

ಬಂಧಮುಕ್ತಿ

■ ಶಾರದ ಬೆಂಗಳೂರು

ಬೋನಿಂದ ನವಿಲುಗಳು, ಜಿಗಿಯುವ ಜಿಂಕೆಗಳು ಪಂಜರದಿಂದ ಕೋಗಿಲೆಗಳು, ಬಣ್ಣ ಬಣ್ಣದ ಹಕ್ಕಿಗಳನ್ನು ಕೆಳಗೆ ಇಳಿಸುತ್ತಿದ್ದರು. ಇವುಗಳನ್ನು ಕಾಡಿನಿಂದ ಬಹಳ ಕಷ್ಟಪಟ್ಟು ಹಿಡಿಸಿದ್ದ ಮಹಾರಾಜ. ಮಹಾರಾಣಿ ಮೈಥಿಲೀದೇವಿ ಅರಮನೆಯ ಏಕತಾನತೆ ಬೇಸರವಾಗಿದೆ, ಕಾಡಿಗೆ ಹೋಗಿ ಅಲ್ಲಿನ ಗಿಡಮರ ಪ್ರಾಣಿ ಪಕ್ಷಿಗಳ ಜೊತೆ ಕಾಲ ಕಳೆದು ಸಂತೋಷದಿಂದ ಇದ್ದು ಬರಬೇಕೆಂದು ತಿಂಗಳ ಹಿಂದೆ ಆಸೆ ವ್ಯಕ್ತಪಡಿಸಿದ್ದಳು. ರಾಜನಿಗೆ ಪ್ರಾಣಿಗಳನ್ನು ನೋಡಿ ಸಂತೃಪ್ತಿಯಾಯಿತು. ಅವನ ಅರಮನೆಯಲ್ಲಿದ್ದ ಕೊರತೆ ಇಂದು ತುಂಬಿತ್ತು. ಅವನ ರಾಣಿ ಸಂತೋಷದಿಂದ ಇರಲು ಏನೇನು ಬೇಕೋ ಅದನ್ನೆಲ್ಲ ಪೂರೈಸುವ ಮಹದಾಸೆ ರಾಜನದು. ಸ್ವರ್ಗವೇ ಧರೆಗಿಳಿದು ಬಂದಂತೆ ಹೂದೋಟ, ಪ್ರಾಣಿ ಪಕ್ಷಿಗಳು, ಕೊಳಗಳು, ಹಂಸಗಳು... ಒಟ್ಟಿನಲ್ಲಿ ಪ್ರಕೃತಿಯೇ ಅರಮನೆಯ ಅಂಗಳಕ್ಕೆ ಬಂದಂತೆ.

ಇದನ್ನೆಲ್ಲಾ ದೂರದ ಉಪರಿಗೆಯಿಂದಲೇ ನೋಡುತ್ತಿದ್ದ ಮಹಾರಾಣಿಗೆ ರಾಜನಿಗಾದಷ್ಟು ಸಂತೋಷವಾಗಲಿಲ್ಲ. ಮಹಾರಾಜ ಮೈಥಿಲೀದೇವಿಯನ್ನು ತನ್ನ ಬಳಿಗೆ ಕರೆಸಿಕೊಂಡು 'ಮಹಾರಾಣಿ ಆನಂದವಾಯ್ತು, ಇಷ್ಟೆಲ್ಲ ಸೊಗಸು, ಸೊಬಗು, ಸಂಭ್ರಮ ನಿಮಗಾಗಿ ಇದಕ್ಕಾಗಿ

ನೀವು ಕಾಡಿಗೆ ಹೋಗಬೇಕಾಗಿಲ್ಲ, ಬನ್ನಿ ನಮ್ಮ ಸಂತೋಷದ ಕ್ಷಣಗಳನ್ನು ಇಲ್ಲೇ ಕಳೆಯೋಣ' ಎಂದು ಹೆಗಲ ಮೇಲೆ ಕೈ ಹಾಕಿ ಮುನ್ನಡೆಸಿಕೊಂಡು ಹೊರಟ. ಮಹಾರಾಣಿ ಯಾಂತ್ರಿಕವಾಗಿ ರಾಜನೊಂದಿಗೆ ಹೆಜ್ಜೆ ಹಾಕಿದಳು.

ಕಾಡಿನಿಂದ ಪ್ರಾಣಿಗಳು ಬಂದು ಒಂದು ವಾರವಾಯ್ತು. ನವಿಲು ನರ್ತಿಸಲಿಲ್ಲ, ಕೋಗಿಲೆ ಹಾಡಲಿಲ್ಲ, ಜಿಂಕೆ ಜಿಗಿಯಲಿಲ್ಲ. ಇದನ್ನು ನೋಡಿದ ಪರಿಚಾರಕರು ರಾಜನ ಬಳಿ ಹೋಗಿ ಮಹಾರಾಜ 'ಕಾಡಿನಿಂದ ತಂದ ಪ್ರಾಣಿಗಳು ಆಹಾರ ಸೇವಿಸುತ್ತಿಲ್ಲ. ನೀರೂ ಕುಡಿಯುತ್ತಿಲ್ಲ. ಎಲ್ಲ ಸೊರಗಿ ಸಪ್ತಗಾಗಿವೆ. ಏನು ಮಾಡುವುದು ಎಂದು ಹೇಳಿದಾಗ. ರಾಜ ಕೂಡಲೇ ವೈದ್ಯರನ್ನು ಕರೆಸಿ ಔಷಧೋಪಚಾರ ಮಾಡಿಸಿ ಎಂದು ಆಜ್ಞೆ ಮಾಡಿದ.

ಇದನ್ನು ಕೇಳಿದ ರಾಣಿಗೆ ಒಂದು ರೀತಿಯ ಆತಂಕ ಪ್ರಾರಂಭವಾಯಿತು. ನಮ್ಮ ಸಂತೋಷಕ್ಕೆ ಕಾಡಿನಲ್ಲಿ ಸ್ವಚ್ಛಂದವಾಗಿ ಹಾಡಿ ಕುಣಿಯುತ್ತಿದ್ದ ಪ್ರಾಣಿ ಪಕ್ಷಿಗಳನ್ನು ತಂದು ರಾಜ ಬಂಧನದಲ್ಲಿಟ್ಟಂತೆ ನಮ್ಮ ಉದ್ಯಾನವನದಲ್ಲಿಟ್ಟಿದ್ದಾನಲ್ಲ ಎಂದು. ರಾತ್ರಿ ರಾಣಿಯ ಕನಸಿನಲ್ಲಿ ಹುಲಿ, ಸಿಂಹ, ಆನೆ, ಕರಡಿ ಮುಂತಾದ ಪ್ರಾಣಿಗಳು ಬಂದು ಅರಮನೆಯ ಮುಂದೆ ಮೌನವಾಗಿ ಸತ್ಯಾಗ್ರಹ ನಡೆಸುತ್ತಿದ್ದವು. ಎಲ್ಲ ಪ್ರಾಣಿಗಳ ಕೈಯಲ್ಲಿ 'ನಮ್ಮ ಸ್ನೇಹಿತರನ್ನು ಏಕೆ ನಮ್ಮಿಂದ ದೂರ ಮಾಡಿದ್ದೀರಿ' ಎಂಬ ಫಲಕ. ಇದನ್ನು ರಾಜನ ಬಳಿ ಹೇಳಿದಳು.

ವೈದ್ಯರು ಬಂದು ಪ್ರಾಣಿಗಳನ್ನು ಪರೀಕ್ಷಿಸಿದರು. ನೇರವಾಗಿ ರಾಜನ ಬಳಿ ಬಂದು, ಮಹಾರಾಜ ಅವುಗಳಿಗೆ ವೈದ್ಯರ ಅವಶ್ಯಕತೆಯಿಲ್ಲ. ಯಾವ

ಮದ್ದೂ ಬೇಕಿಲ್ಲ. ಅವೆಲ್ಲ ಕಾಡಲ್ಲಿ ಸ್ವಚ್ಛಂದವಾಗಿ ಬೆಳೆದವು. ಅವುಗಳನ್ನು ತಂದು ಕೂಡಿ ಹಾಕಿ ಅವುಗಳ ಸ್ವಾತಂತ್ರ್ಯ ಹರಣ ಮಾಡಿದ್ದೀರಿ ಕಾಡೇ ಅವುಗಳಿಗೆ ಸ್ವರ್ಗ. ಅಲ್ಲಿ ಸಿಗುವ ಹುಳು ಹುಪ್ಪಡಿ, ಪ್ರಾಣಿ ಪಕ್ಷಿಗಳನ್ನು ಬೇಟೆಯಾಡಿ ಸ್ವತಂತ್ರವಾಗಿ ವಿಹರಿಸಿದರೇ ಅವಕ್ಕೆ ಸುಖ. ಅಲ್ಲಿನ ಪ್ರತಿಯೊಂದು ಪ್ರಾಣಿ ಗಿಡ ಮರಗಳು ಒಂದಕ್ಕೊಂದು ಅವಲಂಬಿಸಿರುತ್ತವೆ. ನೀವು ಇಲ್ಲಿ ಏನೇ ಮಾಡಿದರೂ ಕೃತಕ. ಕೂಡಲೇ ಅವನ್ನು ಸ್ವಸ್ಥಾನಕ್ಕೆ ಕಳಿಸಿ. ಇಲ್ಲದಿದ್ದರೆ ಅವು ಶಕ್ತಿಯನ್ನು ನೈಜತೆಯನ್ನು ಮರೆಯುತ್ತವೆ. ಅವು ಪ್ರಕೃತಿಯ ಮಡಿಲಲ್ಲೇ ಇರಬೇಕು. ಕೂಡಲೇ ಕಾಡಿಗೆ ಹಿಂತಿರುಗಿಸಿ ಎಂದನು ವಿನಯವಾಗಿ.

ಕೂಡಲೆ ರಾಜ ಮಂತ್ರಿಯರತ್ತ ತಿರುಗಿ, 'ಅವುಗಳನ್ನು ಕಾಡಿಗೆ ಹಿಂತಿರುಗಿಸುವ ವ್ಯವಸ್ಥೆ ಮಾಡಿ ಎಂದು ಆಜ್ಞಾಪಿಸಿದ. ಅವುಗಳ ಜೊತೆ ರಾಜ-ರಾಣಿ ಪರಿವಾರದವರೂ ಹೊರಟರು.

ಪ್ರಾಣಿಗಳೆಲ್ಲ ರೆಕ್ಕೆ ಬಡಿದು ಕೂಗಿ ಕೆನೆದು ಕಾಡಿನೊಳಕ್ಕೆ ಸಿರಿಯನ್ನು ಕಂಡಂತೆ ಓಡಿದವು. ಅದನ್ನು ನೋಡುತ್ತಿದ್ದ ರಾಜ ರಾಣಿಯತ್ತ ತಿರುಗಿ ನೀವು ಹೇಳಿದ್ದು ಸರಿ. ಇವುಗಳು ಪ್ರಕೃತಿಯ ಮಡಿಲಲ್ಲಿದ್ದರೆ ಚೆನ್ನ ನಮ್ಮ ಸ್ವತಂತ್ರಕ್ಕೆ ನಾನು ಅಡ್ಡಿ ಬರುವುದಿಲ್ಲ. ತಮಗೆ ಬೇಕೆನಿಸಿದಾಗ ಇಲ್ಲಿಗೆ ಬಂದು ಸಂತೋಷದಿಂದ ಕಾಲ ಕಳೆಯಿರಿ. ಪ್ರಾಣಿಗಳಿಗೆ ಬಂಧ ಮುಕ್ತಿಯಿಂದ ಸಂತೋಷವಾದರೆ ಮನುಷ್ಯರಿಗೆ ಎಷ್ಟು ಸಂತೋಷವಾಗಬಹುದು ಎಂದು ಯೋಚಿಸಿ ಅರಮನೆಗೆ ಬಂದು ನಿರಪರಾಧಿ ಕೈದಿಗಳನ್ನು ಬಿಡುಗಡೆ ಮಾಡಿಸಿದ.



ಚಿತ್ರ: ವಿಜಯಕುಮಾರಿ ಆರ್.